

विदेशी करंसी व सोने की तस्करी करने वाला अंतरराष्ट्रीय गिरोह पकड़ा गया, करोड़ों का सामान बरामद

न्यूज डेस्क, अमर उजाला, लखनऊ Updated Sun, 14 Jul 2019 01:20 AM IST



सांकेतिक तस्वीर

डायरेक्ट्रेट ऑफ रेवेन्यू इंटेलीजेंस की लखनऊ आंचलिक इकाई ने सरगना समेत आठ को दबोचा। तस्करों से 1.5 करोड़ रुपये कीमत के यूएस डॉलर, येन, यूरो व 40 लाख रुपये का सोना बरामद किया गया है।

विदेशी करंसी और सोने की तस्करी के अंतरराष्ट्रीय गिरोह का पर्दाफाश करते हुए डायरेक्ट्रेट ऑफ रेवेन्यू इंटेलीजेंस (डीआरआई) की लखनऊ आंचलिक इकाई ने सरगना समेत आठ लोगों को गिरफ्तार किया है।

पकड़े गए लोगों के पास से डेढ़ करोड़ रुपये कीमत के यूएस डॉलर, येन, यूरो व थाई मुद्रा के अलावा 40 लाख रुपये

कीमत का सोना बरामद हुआ है।

डीआरआई के अधिकारियों ने बताया कि कई दिन से बैंकाक से विदेशी करेंसी और सोने की तस्करी की सूचनाएं मिल रही थीं, जिसके बाद कार्रवाई शुरू की गई।

डीआरआई की टीम को पता चला था कि शुक्रवार को बैंकाक से फ्लाइट से लखनऊ आ रहे छह यात्री विदेशी करेंसी ला रहे हैं।

टीम ने चौधरी चरण सिंह अंतरराष्ट्रीय एयरपोर्ट पर चेकिंग के बाद हरकेश मधेसिया, अभिषेक मधेसिया, आशीष निगम, नीरज गुप्ता, शिव कुमार और मनोज कुमार सिंह को पकड़ लिया।

इनके पास से 1.2 करोड़ रुपये की विदेशी करेंसी मिली है। तस्करों ने उक्त करेंसी पान मसाले और भोजन के पैकेट व सूटकेस और ट्रॉली बैग के हैंडल में छिपाकर रखी थी। पकड़े गए लोगों ने पूछताछ में बताया कि विदेशी करेंसी और सोने की तस्करी का मास्टरमाइंड गोरखपुर का जय नारायन मधेसिया है।

डीआरआई की टीम ने गोरखपुर में दबिश देकर जय नारायन मधेसिया और उसके साथी आशीष गुप्ता को भी पकड़ लिया। अधिकारियों ने बताया कि जय नारायन के घर पर ही तस्करी की विदेशी करेंसी और सोना रखा जाता है। उसके घर से 40 लाख रुपये का सोना और करीब 25 लाख रुपये की करेंसी भी बरामद हुई है।

करंसी व सोना स्मगलिंग में 8 दबोचे

Navbharat Times | Jul 14, 2019, 06.30 AM IST

अमौसी एयरपोर्ट ने छह व गोरखपुर से 2 दबोचे

1.20 करोड़ मूल्य की विदेशी करंसी बरामद

40 लाख रु. का सोना भी पकड़ा गया

एनबीटी ब्यूरो, लखनऊ

डायरेक्ट्रेट ऑफ रेवेन्यू इंटेलिजेंस (डीआरआई) ने विदेशी करंसी व सोने की तस्करी करने वाले अंतरराष्ट्रीय गिरोह के 8 लोगों को लखनऊ व गोरखपुर से गिरफ्तार किया है। इनके पास से 1.20 करोड़ रुपये मूल्य की विदेशी करंसी व 40 लाख रुपये की कीमत का सोना बरामद किया गया है। गिरफ्तार आठ आरोपितों में से छह को लखनऊ एयरपोर्ट से पकड़ा गया है।

डीआरआई के मुताबिक, लखनऊ व वाराणसी एयरपोर्ट के रास्ते लगातार विदेशी करंसी व सोने की तस्करी की सूचनाएं मिल रही थीं। शुक्रवार को भी डीआरआई को सूचना मिली कि लखनऊ एयरपोर्ट से थाईलैंड जा रहे छह लोगों के पास बड़ी मात्रा में विदेशी मुद्रा और सोना है। तस्कर बैंकॉक जाने वाली थाई स्माइल फ्लाइट में बोर्डिंग करने ही वाले थे कि डीआरआई ने सभी को पकड़ लिया। उनके पास से 1.20 करोड़ रुपये कीमत की विदेशी करंसी बरामद हुई। जो पान मसाले के पैकेट, खाने के पैकेट व सूटकेट के लाइनर में छिपाकर रखे गए थे। पकड़े गए लोगों से मिली सूचना के आधार पर डीआरआई की एक टीम ने गोरखपुर में छापा मारा और मास्टर माइंड जय नारायण मधेशिया व आशीष गुप्ता को दबोच लिया। जय के ठिकाने से एक सूटकेस मिला, जिसमें करीब 40 लाख रुपये की कीमत का तस्करी का सोना और करीब 30 लाख रुपये की विदेशी मुद्रा थी। डीआरआई ने दोनों चीजों को कब्जे में ले लिया है। डीआरआई के मुताबिक जिस ठिकाने में छापेमारी की गई वहां से ही विदेशी मुद्रा घरेलू इस्तेमाल की चीजों में छिपाकर विदेश भेजी जाती थी। इसमें डॉलर, यूरो, बाट और येन शामिल हैं।

ये हुए गिरफ्तार

गिरफ्तार लोगों की शिनाख्त आशीष गुप्ता, हरकेश मधेशिया, अभिषेक मधेशिया, आशीष निगम, नीरज गुप्ता, शिव कुमार और मनोज कुमार सिंह। इसमें मास्टर माइंड जय नारायण और आशीष गुप्ता को गोरखपुर से और बाकी छह आरोपितों को लखनऊ से गिरफ्तार किया गया है।